

हिन्दी प्रादेशिक समाचार

आकाशवाणी चंडीगढ़

21 नवंबर 2024, समय 1810

- हरियाणा के मुख्यमंत्री नायब सिंह ने घोषणा की है कि संत सरसाई नाथ मेडिकल कॉलेज में कैंसर के इलाज के लिए अलग विंग शुरू किया जायेगा।
- हरियाणा के मुख्य सचिव डॉ विवेक जोशी ने आज प्रदेश में चल रही 58 हजार 274 करोड़ रुपये के अनुमानित निवेश की 9 बुनियादी पांचा परियोजनाओं की प्रगति की समीक्षा की।
- केंद्रीय युवा मामले और खेल मंत्री डॉ. मनसुख मांडविया ने कहा है कि देश में एक व्यापक खेल नीति लागू करने पर काम किया जा रहा है।
- आज विश्व मत्स्य दिवस मनाया गया। हरियाणा मत्स्य पालन विभाग इस क्षेत्र में कई पहल कर रहा है।

\*\*\*\*\*

हरियाणा के मुख्यमंत्री नायब सिंह सैनी ने घोषणा की है कि सिरसा के संत सरसाई नाथ जी राजकीय मेडिकल कॉलेज में कैंसर के उपचार के लिए अलग विंग भी शुरू की जाएगी। इसके लिए साथ लगती साढ़े पांच एकड़ भूमि मुहैया करवाई जाएगी। मुख्यमंत्री ने मुख्यमंत्री आज सिरसा में संत सरसाई नाथ जी राजकीय मेडिकल कॉलेज के भूमि पूजन समारोह में उपस्थितजन को संबोधित कर रहे थे। इससे पहले मुख्यमंत्री ने कॉलेज प्रांगण में एक पेड़ मां के नाम लगाकर पर्यावरण का संदेश भी दिया।

उन्होंने महान संत सरसाई नाथ जी को नमन करते हुए सिरसा के सभी नागरिकों को हार्दिक बधाई एवं शुभकामनाएं भी दी। उन्होंने कहा कि 21 एकड़ पर बनने वाले इस मेडिकल कॉलेज की पूरी परियोजना पर लगभग 1,010 करोड़ 37 लाख रुपये खर्च होंगे। यह कालेज दो साल में बनकर तैयार हो जाएगा। मुख्यमंत्री ने कहा कि प्रधानमंत्री नरेंद्र मोदी ने गरीब लोगों के निशुल्क उपचार के लिए प्रधानमंत्री जन आरोग्य आयुष्मान भारत योजना शुरू की है। हरियाणा में इसका विस्तार करते हुए सरकार ने आयुष्मान भारत-चिरायु हरियाणा योजना शुरू की है। मुख्यमंत्री ने घोषणा कि प्रदेश में 1.80 लाख रुपये से कम वार्षिक आय वाले परिवारों को आयुष्मान -चिरायु योजना के तहत अब 10 लाख रुपये तक के इलाज की सुविधा दी जाएगी।

\*\*\*\*\*

हरियाणा की स्वास्थ्य मंत्री कुमारी आरती सिंह राव ने कहा कि सिरसा के संत सरसाई नाथ जी राजकीय मेडिकल कॉलेज में 540 बेड की व्यवस्था होगी और एमबीबीएस की 100 सीटें होंगी। उन्होंने कहा कि इस मेडिकल कॉलेज के बनने से केवल सिरसा ही नहीं बल्कि पड़ोसी राज्य राजस्थान व पंजाब के लोगों को भी लाभ मिलेगा। उन्होंने कहा कि प्रदेश सरकार चिकित्सा क्षेत्र में तेजी काम कर रही है। बी जे पी सरकार के आने से पूर्व 2014 में एमबीबीएस की 700 सीटें थी, जोकि वर्तमान सरकार ने बढ़ाकर 2185 की गई हैं और आने वाले समय में 1300 सीटों की और बढ़ोतरी होगी।

\*\*\*\*\*

हरियाणा के मुख्य सचिव डॉ विवेक जोशी ने आज प्रदेश में चल रही 58 हजार 274 करोड़ रुपये के अनुमानित निवेश की 9 बुनियादी ञांचा परियोजनाओं की प्रगति की समीक्षा की। मुख्य सचिव ने इन सभी परियोजनाओं की प्रगति पर संतोष व्यक्त किया और संबंधित उपायुक्तों को निर्धारित समय सीमा के भीतर लंबित मुद्दों को हल करने के निर्देश दिए। दिल्ली-अमृतसर-कटरा एक्सप्रेस वे परियोजना की समीक्षा करते हुए डॉ जोशी ने कैथल जिला प्रशासन को कलायत के खरक पांडवा गांव में 30 मीटर पट्टी के कब्जे की प्रक्रिया दिसंबर के अंत तक पूरी करने के निर्देश दिए। मुख्य सचिव ने डी एन डी-फरीदाबाद-बल्लभगढ़ बाईपास के एम पी लिंक से जेवर हवाई अड्डे तक ग्रीनफील्ड कनेक्टिविटी के निर्माण की भी समीक्षा की और फरीदाबाद जिला प्रशासन को एक महीने के भीतर सभी बाधाओं को दूर करने की हिदायत की। डॉ जोशी ने सोनीपत में 150 बिस्तर वाले कर्मचारी राज्य बीमा निगम के अस्पताल के लिए भूमि आवंटन के मुद्दे की भी समीक्षा की। मुख्य सचिव ने जिला प्रशासन को हरियाणा राज्य औद्योगिक एवं अवसंरचना विकास निगम के साथ चर्चा करके जल्द से जल्द उपयुक्त भूमि खोजने के निर्देश दिए। अंबाला और हिसार में 100 बिस्तर वाले ईएसआई अस्पताल के निर्माण की स्थिति की भी समीक्षा की गई।

\*\*\*\*\*

केंद्रीय युवा कार्यक्रम एवं खेल मंत्री डॉ. मनसुख मांडविया ने कहा है कि उनका मंत्रालय देश में एक व्यापक खेल नीति लागू करने पर काम कर रहा है। मंत्रालय भारत को खेलों की दुनिया में सर्वश्रेष्ठ देश बनाने के उद्देश्य के लिए प्रतिबद्ध है। डॉ. मांडविया ने आज पटना में खिलाड़ियों को संबोधित करते हुए कहा कि जल्द ही संसद में एक व्यापक खेल विधेयक लाएगा। इससे खेलों में उत्कृष्टता के लक्ष्य को हासिल करने में मदद मिलेगी और खेल प्रतिभाओं को बढ़ावा

मिलेगा। डॉ. मांडविया ने कहा कि 2036 में भारत ओलंपिक की मेजबानी करेगा। उन्होंने सभी खेल महासंघों से देश में खेलों की बेहतरी के लिए एकजुट होने और मुकदमेबाजी में न फंसने की अपील की।

\*\*\*\*\*

हरियाणा बीजेपी के अध्यक्ष मोहन लाल बड़ौली ने आज पंचकूला अम्बाला और यमुनानगर में सदस्यता अभियान को लेकर कार्यकर्ताओं से मुलाकात की। मीडिया से बातचीत में उन्होंने कहा कि कांग्रेस का काम भ्रम फैलाना है।

श्री बड़ौली ने कहा कि कांग्रेस आंतरिक कलह से जूमा रही है।

\*\*\*\*\*

55 वें भारतीय अंतर्राष्ट्रीय फिल्म महोत्सव के कार्यक्रम और फिल्मों का प्रदर्शन जारी हैं। आज विभिन्न विधाओं की चालीस से अधिक फिल्में दिखाई जा रही हैं, जिनमें भारतीय सिनेमा की सर्वश्रेष्ठ फिल्में शामिल हैं। भारतीय पैनोरमा खंड भी आधिकारिक तौर पर अपने उद्घाटन समारोह के साथ शुरू हुआ , जिसमें चयनित 25 फीचर और 20 गैर-फीचर फिल्मों का प्रदर्शन होगा। प्रसिद्ध फिल्मी हस्तियां संगोष्ठियों और परिचर्चाओं के माध्यम से दर्शकों से जुड़ रही हैं। इसके साथ ही, फिल्म बाजार का 18वां संस्करण भी गतिविधियों से भरपूर है, जो महत्वाकांक्षी फिल्म निर्माताओं और फिल्म उद्योग के पेशेवरों के बीच संपर्क और सहयोग के सेतु के रूप में कार्य कर रहा है।

\*\*\*\*\*

आज विश्व मत्स्य दिवस मनाया गया। इस वर्ष विश्व मत्स्य दिवस का विषय "भारत का नीला परिवर्तन: लघु-स्तरीय और टिकाऊ मत्स्य पालन को सुदृढ़ बनाना" रखा गया है। इस अवसर पर केंद्रीय मत्स्य पालन, पशुपालन एवं डेयरी मंत्री राजीव रंजन सिंह ने कहा कि भारत में अंतर्देशीय मत्स्य पालन, समुद्री मत्स्य पालन की तुलना में अधिक है।

\*\*\*\*\*

विश्व मत्स्य दिवस पर हरियाणा मत्स्य विभाग के उपनिदेशक संदीप कुमार बेनीवाल ने बताया कि मत्स्य पालन का हरियाणा के आर्थिक और सामाजिक विकास में उल्लेखनीय योगदान है। इसीलिए इस क्षेत्र के विकास के लिए लगातार प्रयास किए जा रहे हैं।

श्री बेनीवाल ने कहा कि विभाग की योजनाओं को लागू करने के साथ साथ नई पहल भी की जा रही हैं।